

## Сулууларга суктанууга акым бар

Сулууларды көчөлөрдөн көп көрөм,  
Суктанамын, көз электен өткөрөм.  
Жылмаңдаймын баарысына тийишип,  
Жыйырмамда мен мынчалык көппөгөм.  
Шектенбесин көрүп-билген жакындар,  
Шериктешим, менде да бар асыл жар.  
Сууруп алам чечекейиң десең да,  
Сулууларга суктанууга акым бар.  
Олоң чачты көчөлөрдөн көп көрөм,  
Толкуп-ташып ошол замат өзгөрөм.  
Оолукканды сурабагын, айтпагын,  
Отуз жашта мен мынчалык көппөгөм.  
Шектенбесин көрүп-билген жакындар,  
Шериктешим, үйүмдө бар асыл жар.  
Сууруп алам чечекейиң десең да,  
Сулууларга суктанууга акым бар.  
Кыркма чачты көчөлөрдөн көп көрөм,  
Кызыгамын, күйүп-жанып өрттөнөм.  
Кыялымда жанашамын бир басып,  
Жаш кезимде мен мынчалык көппөгөм.  
Шектенбесин көрүп-билген жакындар,  
Шериктешим, үйүмдө бар асыл жар.  
Сууруп алам чечекейиң десең да,  
Сулууларга суктанууга акым бар.